

အလွန်ဆုံးခံစားရလှ
တစ်ဘဝပေါ့ကွယ်။
နောက်ဘဝကျမှ
တစ်ကနေ...
ပြန်စချစ်ကြရအောင်။

ဟိန်းဆက်သွင်

သက်ထား အချစ်ကဗျာများ



" သက်ထား - ၁ "

ခွဲသွားမှာ လား ...

ခွဲသွားမယ်ဆို၊ အသည်း ... ပြို ထိတ်၊

အငိုရိပ် ... ပြေး၊ အဆွေး ပို ... လွမ်း၊

အလွမ်းနဲ့ ... ကျန်၊ လှမ်းလှည့်ပြန်မယ်။

ခွဲရက်မှာ လား ...

ခွဲရက်မယ်ဆို၊ တွဲဆက်ကြိုနှောင်း၊

အတိတ်ဟောင်းတွေ၊ စိတ်ပြောင်းဖျက်ဆီး၊

လက်နက် ... မီးလျှံ၊ အထီးကျန်မယ်။

ဒါပေမဲ့ကွယ် ...

တွယ်တာ သွယ်ငြိ၊ နွယ်ပမာ တွယ်ရှိတဲ့ ၊

သတိ နှလုံး၊ ပကတိအရှုံးနဲ့ ၊

ငြိထုံးဆက်ကြိုး၊ အချစ်မျိုးကို၊

ရစ်တိုးခန့်ခိုင်၊ ဖြတ်ပစ်နိုင်ရင် ...

ပြိုင်တိုင်း ... နိမ့်ရှုံး၊ ကျိတ်မပြုံးသာ၊

စိတ်နှလုံးမှာ ... နှမ်း၊

ကမ္ဘာတစ်ခြမ်း ... ပျက်၊ မှာ တမ်း မဆက်လို၊

အသက်လို ... သူ၊ အမျက်ကို ... ယူ ထွေး၊

အပူကလေး ... ပေးချင်လို့ ၊

သူကလေး ... အဝေးနှင်ဖို့ ၊

အတွေးဝင် ... ရဲ၊ သခင် ခွဲရင်၊

ရင်ထဲ ... မီးလို့၊

ဘဝင်အသည်း ခရီးအဆုံမှာ ၊

မယုံ ... မတွေး၊ အကုန်ပေးထားသူမို့၊

(ခွဲရက်တဲ့ အခါမှာ တော့) သက်ထားရေ ...

ထုံဆေးထိုးပြီး ခွဲပေါ့ကွယ်။ ။

ဟိန်းဆက်သွင်

11:47(pm)

15/10/17

" သက်ထား - ၂ "

အတူရှိချင်တဲ့ ... စိတ်၊

သူ ... သိရင် သိပ်သိပ်ကောင်းမှာ ပဲ။

တစ်ယောက် တစ်ကွဲ တစ်နေရာ၊

နှစ်ယောက်ခွဲ အနေကြာတိုင်း၊

ဝေဒနာ ... လှိုင်း၊ မြေကမ္ဘာ ... တံတိုင်း ... ပြို၊

နွေတစ်ရာ ... ရိုင်းသလိုပေါ့။

သူ ... မသိလို့ လား၊

အတူရှိဖို့ စကားဆိုရင်၊

မကြားသလို မသိသလိုမို့၊

သတိ ပြို ... တင်းမခံနိုင်ဘူး၊

ငြင်းဆန်ချင် တွင် တွင် ငြင်းလိုက်ပေါ့၊

ဟင့်အင်း ... ဟင့်အင်း၊ မတွေ့ချင်ဘူးရယ်လို့ ၊

မေ့ပင်မှာ ဖူးငုံပွင့်တော့မယ်။

တကယ်တွေ့မယ့် ... လမ်း၊

ဘယ်နေ့လို့ ဘယ်နေ့မှန်း ... မသိ၊

တကယ်မွေးမယ့် ... အနမ်း၊

ဘယ်ပြေးလို့ လှမ်းနေမှန်း ... မသိ၊

တကယ်ပွေ့မယ့် ... အတွေ့၊

ဘယ်နေ့ရဲ့ တစ်ကွေ့မှန်း ... မသိ၊

တကယ်ပျော်မယ့် ... ရက်၊ ငယ်ဖော်ရဲ့ ... လက်ထဲမှာ ၊

စွယ်တော်ရွက် နှစ်ခက်ကွဲတာမျိုး၊

အရှက်ကွဲကာ အကျိုးနည်း၊

(ရင်ထဲမှာ) တစ်မျိုးတော့ တစ်မျိုးပဲ အချစ်ရယ်။

ဝေးလို့ လည်း ... မပူ၊ ကူလို့ လည်း ... မနမ်း၊

လွမ်းလို့ လည်း ... မငဲ့၊ လှည့်လို့ တောင် မသုံး၊

(ဪ ... ကိုယ့်အဖြစ်ကို ကြားတော့)

မဲ့လို့ တောင် ပြုံးနေမလား၊

နှလုံးစိတ်ဝမ်း၊ မငြိမ်းချမ်းဘူး၊

စိမ်းလန်းပျိုမျှစ်၊ နဂိုအဖြစ်လို၊

ကိုယ် ... ချစ်ချင်တယ် သက်ထားရယ်။

နေ့လည်း ... မလှ၊ ညလည်း မလှ၊

ငါ့အသည်းက ဒဏ်အပြင်း၊

ဘဝထဲမှ ,ကံအကြွင်းတွေနဲ့ ၊

ကျန်ရင်း ... မျှော်၊ မာန်တင်း ... အော်ကာ၊

ပြန်ခြင်းကို ခေါ်ခေါ်နေမိသော်ငြား၊

မလာလို ... သူ သူ ပြတ်နိုင်ရက်တာကြောင့်၊

ကဗျာကို ... အပူကပ်ကာ ထိန်းပေမဲ့၊

အစိမ်းရောင်ဖန် ... တိမ်းရှောင်ပြန် အနေစိမ့်တာမို့၊

မြွေဆိပ်လို ... အလွမ်း ဒဏ်ကို၊

ဖြေသိမ့်ငို ... အရမ်းခံနေရပေါ့၊

လွမ်းကျန်ရာ ကိုယ့်အပူကိုတောင်၊

(သူ ... သူလေ) မထူ မထွေး၊ မနွေး မလှုံ၊

မဆုံ မတွေ့၊ တစ်နေ့မက၊

နေ့ ည ... များစွာ၊ မေ့မရ ... များစွာနဲ့ ၊

ထားကာ အပြန်၊ သွားကာ ချန်ခဲ့တောင်မှ ၊

အားနာဟန်လေး မပြခဲ့ဘူး။

(ဒါတောင်) မတရားတာ 'ကံ' လို့ ပဲ၊

အပြစ်ပုံချနေမိသေးတယ်။

သက်ထား သိလား ...

တစ်ရက်အနားရှိရင် တစ်ကြိမ်ပျော်ရပေမဲ့၊

အလွမ်းတွေကိုတော့ စိန်မခေါ်ရဲ၊

ငြိမ်ငြိမ်လေးပဲ မျှော်မိဆဲပေါ့၊

ခေါ်မိလည်း ... ကြားမှ မကြားတာပဲ၊

ပျော်မိလည်း ... သွားသူက သွားပြီမို့၊

အားနာ ပူပန်၊ အယူခံဝင်၊

သူ ... ပန်ဆင် နမ်း၊ ရင်ဝှက်ပန်းကို၊

နွမ်းယဲ့အသည်း၊ အိပ်မက်ထဲမှာ ၊

အလွမ်းနဲ့ ပဲ ပျိုးထားတယ်။

ပြန်ဆုံတဲ့ နေ့ ပန်ပေါ့ကွယ်။

မျှော်လင့်ရက်ရှည် နေဦးမယ်။ ။

ဟိန်းဆက်သွင်

1:48(am)

16/10/2017

"သက်ထား - ၃ "

လွမ်းနေစိတ်နှင့် ...

အိပ်ကြည့်လိုက်၏။

မိုက်မှောင် အေးစက်၊ ည ... တစ်ဝက်မှာ ၊

ညက်နုလက်သွယ်၊ ဖယောင်းနွယ်ဖြင့်၊

လျောင်းတွယ်ရစ်ပတ်၊ အနားကပ်လျက်၊

'ထပ်လွမ်းဖို့ ရာ၊ နိုးထ ပါလော့' ...

'ထပ်လွမ်းဖို့ ရာ၊ နိုးထ ပါလော့' ...

'ထပ်လွမ်းဖို့ ရာ၊ နိုးထ ပါလော့' ...

သာသာနှိုးဆို၊ ခွန်းချိုစကား၊

နားမှာ ကြားရ၊ တိုးရှုရှုကြောင့်၊

နိုးထ၊ ထိုင်မိ၊ ရှာအကြည့်၌ ၊

လာသည့် ရုပ်သွင်၊ သက်ထား၊ ခင်ကို၊

ကိုယ် ... မမြင်တွေ့၊ ကြိုတင် ရွေ့လျား၊
အငွေ့လား ... ထင့်၊ တွေ့အားကိုးမျှော်၊
ဖွေသော် ပင်ပန်း၊ အမှောင်ခန်းထဲ၊
နမ်းရိပ် မမြင်၊ လွမ်းရိပ်ထင်သည်
သခင်နှိုးလို့ နိုးခဲ့ပြီ။ ။

ဟိန်းဆက်သွင်

2:13(am)

16/10/2017

*** *** ***

" သက်ထား - ၄ "

မနှင်နဲ့ နော် ...

ရင်ရဲ့ အဖော် ချစ်သက်ထား။

မျှော်, တ, ဖြစ်အင်၊

အချစ် ... ရင်, နန်း၊
စစ်အင်ခန်း ... မပါ၊
ချစ်သင်ခန်းစာ အတူဆိုလို့၊
အပူကို ... ငြိမ်း၊ ခပ်သိမ်း ကာလ၊
ထာဝရ ... မဟုတ်ပြန်တောင်၊
ရုပ် နာမ် ... မကွဲ၊
သရုပ်သဏ္ဌာန်မလွဲ၊
လိပ်ပြာမြနေသမျှ၊
စိတ်မှာ လည်း အခြေတကျနဲ့ ...
နွေညကို ... သတ်၊
နွေဇာတ်ကို ... နင်း၊
နွေခင်းကို ... ရှောင်၊
နွေတောင်ကို ... ကျော်၊
ရွှေရောင်, ကို ... မျှော်၊
ငွေတောင်ကို ... ခေါ်လို့၊
နှစ်ဖော် အနာဂတ်၊
နှစ်ပါးဇာတ်ကို ...
ပါးအပ်သီကျူး ... က စို့ကွယ်။ ။

ဟိန်းဆက်သွင်

2:27(am)

16/10/2017

*** *** ***

" သက်ထား - ၅ "

မမြင် ... တစ်ရက်၊

တစ်ရက် ... ဆက် မော၊

တစ်သက် ... ပြော မကုန်၊

ခက်သော ပုံပြင်၊

သခင် ... နားဆင်လိုပါစ။

မတွေ့ ... တစ်နေ့၊

မမေ့ ... မလျော့၊

ပေါ့ပါး ပျော်ရွှင်၊

မနေချင်ဘူး ...

သခင် ... သိမြင်ပါလေစ။

တစ်ရက် ... မမြင်၊

တစ်သက်ထင်မိ၊

ခက်ချင်သည့် ... ကံ၊

ခက်စေပြန်လည်း ၊

လွမ်း ... ဒဏ် မကြောက်၊

ပန်းမန်နဲ့ ပေါက်သလို၊

နောက်ပြန်မဆုတ်၊

အလွမ်းရုပ်နဲ့ ၊

ငုတ်တုတ်ရင်စည်းခံနေတယ်။

တစ်နေ့ ... မတွေ့၊

တစ်ရွေ့ ... မမေ့ဘူး၊

သွေ့ခြောက် ... နှလုံး၊

နေ့ ... ပျောက်ဆုံးတောင်၊

ညလုံး ရှည်လျား၊ အမှောင်များမှာ ...

သက်ထားကိုပဲ ဆက်ရှာမယ်။ ။

ဟိန်းဆက်သွင်

2:44(am)

16/10/2017

*** *** ***

" သက်ထား - ၆ "

အလွမ်းတွေကိုမှ ...

ကျမ်းကျေသလို ကြေညက်တဲ့ ... ငါ၊

နွမ်းကြွေသလို မြေအထက်မှာ ... တဲ့ ၊

ရွှေလက်နဲ့ ကောက်ယူပါလို့ ...

သက်ထား။

အကျိုးနည်းလေသလောက် ...

အိုးမည်းတစ္ဆေခြောက်တာ ခံရသလိုပါပဲ၊

မိုးသည်းလို့ အမှောင်ရောက်တဲ့

ညတွေအောက်မှာ ပေါ့ကွယ်။

ငါ ... တစ်ယောက်တည်း၊
ကဗျာပျောက်ကိုလည်း အတန်တန် ... ခေါ်၊
မလာရောက်သူကိုလည်း အဖန်ဖန် ... မျှော်၊
ကံပေါ်တဲ့ တစ်နေ့၊
ပြန်မျှော်တဲ့ ဓလေ့နဲ့ ၊
တွေ့ခွင့်ရလေမလားရယ်။

တစ်ရက်များမှာ ...
သက်ထားသာ လာမယ်ဆိုပါစို့၊
ကဗျာသည် ကိုယ့်အဖို့ ရာမှာ ၊
ချို့တဲ့ အိမ် နိဗ္ဗာန်ဘုံလေးပေါ့၊
စိတ်ကြံရုံနဲ့ ပြီးပြည့်စုံရဲ့ ၊
တွေ့ဆုံရင် အကုန်ရှိမယ်ထင်၊
ယုံကြည်ပါလား သက်ထားရေ။

ည ... မပျော် နေ့ ... မပြုံး၊
ဘဝ အဖော် ... မေ့ မုန်းလေမလား၊
တွေ့တုန်းက ပျော်စရာ ကောင်းသလောက်၊
မနေ့တုန်းက မျှော်စရာအပေါင်း ရောက်လို့ ၊

ဆောက်တည်ရာ ... မဲ့၊ ခွေယဲ့ နွမ်းယိုင်၊
မလှမ်းနိုင် ... ခြေ၊ မနေနိုင် ... လမ်း၊
နေ အပြိုင် ... လွှမ်းသလို၊
ဝမ်းနည်း မျှော်ငဲ့၊ အပျော်တန့်ကာ၊
လန့်ထိတ် စိုးရိမ်၊ ပူပန်ချိန်များ ၊
အိမ်ပြန်သွားသူ၊ သိတော်မူစ၊
ဆူပွက်တောက်လောင်နေရပြီ။

တွေ့နေပြန်ရင်၊ မခွဲချင်စိတ်၊
တရိပ်ရိပ် ... မိုး၊ ချစ်စိတ်တိုးတယ်။
မတွေ့ပြန်ရင်၊ တွေ့ချင်မွတ်သိပ်၊
ကြေကွဲရိပ် ... စိုး၊ လွမ်းစိတ်မိုးတယ်။

တွေ့ရ တစ်ရက်၊ မတွေ့ရက် ... တစ်ရာ၊
တစ်နေ့မက ဆက်၊ မမေ့ပျက်ပါဘူး၊
တွေ့ရက်ကို လက်ချိုးရေရင်း၊
ရက်ဆိုးတွေ စင်စင်လွင့်ပါတော့၊
မြင်ခွင့်ကို ရင်နင့်စွာ စောင့်ရမိပါရဲ့ ၊
ကြောင့်ကြစိတ် အသင်္ချေရယ်လေ။

သခင်ရေ ... မြင်စေချင်စမ်းပါ။
ရင်ကြွေခွမ်းလျှာ၊ သောက ဇာတ်မှာ
မောဟ ကပ်ကာ၊ အိပ်လည်း မရ၊
အတိတ်ထဲက အပျော်တွေဆီ ပြန်ပြန်သွား၊
စိတ်ထဲက မျှော်နေပြီ မြန်မြန်သနားပါတော့၊
အတန်တန် စကားအမှာ တွေ ဘာလို့ မေ့နေလိမ့်၊
လာလို့ တွေ့ရင် အမြတ်တနိုးနဲ့ ၊
ကပ်တိုးကာ မေးမိမယ်ထင်၊
တွေးကြည့်တယ် ကြည်နူးစရာပါပဲ၊
ရည်စူးရာ ထိုတစ်နေ့ကိုတော့၊
နှစ်ကိုယ်ဝေးစဉ် ...
ကြုံတွေးမြင် ရင်ခုန်ထိတ်တာကြောင့်၊
(ခုညတွေမှာ ဖြင့် ... သက်ထားရယ်)
အိပ်မရတော့ဘူး။ ။

ဟိန်းဆက်သွင်

1:34(am)

17/10/17
